

San Lawrenz Ghawdex – Mitt Sena Parroċċa minn Noel Formosa, San Lawrenz, Ghawdex

FIL-ĠRANET ta' bejn l-10 u l-24 ta' Jannar 1886 saret il-Missjoni l-Kbira għall-ewwel darba f'Ghawdex. Din il-Missjoni saret fl-Għarb, rahal li jinsab fil-punent ta' Ghawdex.

L-inhawi msejha ta' San Lawrenz kienu jagħmlu parti mill-Parroċċa ta' l-Għarb. Hawnhekk kien hawn kappella dedikata lil San Lawrenz, dokumentata fil-Viżta Pastoral ta' l-Isqof Domenico Cubelles li kienet saret fl-1545. Il-missjunarji wżaw din il-kappella biex minnha jwasslu l-messaġġ tagħhom lin-nies ta' dawn l-inhawi.

Milli setghu jaraw, il-missjunarji hassew li hemm bżonn li din il-kappella tikber jew inkella flok din il-kappella titla' ohra ikbar li 'l quddiem kellha sservi ta' knisja parrokkjali.

Mill-ewwel kellmu lill-Arċipriet ta' l-Għarb, Dun Franġisk Saver Debrincat. Dan laqa' t-talba tagħhom. Il-problema kienet mnejn se jgħibu l-flus. Wiehed mill-missjunarji kien il-kappillan tal-Qala Dun Ġużepp Diacono li mall-ewwel ha interess fil-problema tal-Lawrenzjani, u kien hu li hegġiġhom biex jistinkaw halli jibdedw itellghu l-knisja l-għdida.

Kien hu wkoll li offra li jagħmel pjanta tal-knisja.

Il-knisja l-għdida

Wara hafna taħbit u stinkar mill-Arċipriet Debrincat, nhar l-14 ta' Settembru 1886 sar il-kuntratt tax-xiri ta' l-art u tqieghdet l-ewwel ġebbla tal-knisja l-għdida nhar il-21 ta' Settembru ta' l-istess sena. Kulhadd kien xewqan li jara l-knisja lesta u allura medd għonqu għax-xogħol. Il-knisja kienet lesta fil-31 ta' Jannar 1889. B'kollox kienu ntefqu 715-il lira, somma kbira hafna għal dak iż-żmien, avolja wiehed irid iqis ukoll li hafna xogħol sar bla hlas. Nhar il-Hadd, 28 ta' April 1889

⇒ 81



⇒ 79

-Isqof Mons. Ġann Marija Camilleri
sierek il-knisja l-ġdida.

San Lawrenz parroċċa

Kien jonqos biss li issa dawn l-inhawi
ma jibqgħux iżjed meqjusa bhala zona
imma bhala parroċċa. Ingabru xi
petizzjonijiet u ntbagħtu lill-Isqof biex
dan jaċċetta li dan il-qasam isir parroċċa.
L-Isqof aċċetta, ġabar it-tagħrif kollu u
fformola talba li flimkien mad-dokumenti
meħtieġa ġiet mibgħuta lill-awtoritajiet
tal-Vatikan.

Kien fil-15 ta' Marzu 1893 meta l-
Vatikan laqa' t-talba tal-poplu ta' San
Lawrenz.

Il-Papa Ljun XIII hareġ Ittra
Appostolika *Dignum Arbitramur* li
qatgħet l-inhawi ta' San Lawrenz mill-
parroċċa ta' l-Għarb u San Lawrenz sar
parroċċa.

Fis-7 ta' Mejju l-Isqof Ġan-Maria
Camilleri hareġ l-Editt għall-konferma ta'
l-ittra Appostolika u f'dak l-istess editt
hatar lil Dun Salv Portelli bhala Vigarju
Kurat.

Fil-ġurnata tas-7 ta' Mejju 1893 mill-
kampnari tal-knisja ta' San Lawrenz
instemgħu l-qniepen idoqqu b'ton ferrieh
u jhabbru lil kulhadd li waslet l-ittra tal-
Papa. Ftit wara fil-knisja tal-parroċċa l-
ġdida, il-Kanċillier tal-Kurja qara l-Editt
Essendosi degnata, l-istess wiehed li
ffirma l-Isqof.

Fil-21 ta' Mejju 1893 jum Ghid il-
Hamsin, Dun Salv Portelli ha l-pussess ta'
Kappillan tal-Parroċċa ta' San Lawrenz u
l-parroċċa l-ġdida ta' San Lawrenz kellha
l-bidu formali tagħha.

San Lawrenz matul il-mitt sena

Il-parroċċa ta' San Lawrenz għaddiet
minn hames amministrazzjonijiet. Kif ġa
għidna, l-ewwel Kappillan tal-parroċċa
kien Dun Salv Portelli (minn San
Lawrenz) li dam Kappillan mill-21 ta'
Mejju 1893 sal-5 ta' Novembru ta' l-1937,

jum mewtu. B'kollox dam 44 sena.

Fi żmienu ngābet l-istatwa artistika ta'
San Lawrenz li saret f'Marsilja u waslet
fir-raħal ta' San Lawrenz nhar l-4 ta'
Awissu 1895.

Saru wkoll fost l-ohrajn il-kwadru
titulari ta' San Lawrenz, u l-erba' kwadri
laterali maħdumin mill-pittur magħruf
Guzeppi Cali.

It-tieni kappillan Dun Ċelestin Galea
(mill-Fontana) beda l-parrokat tiegħu fil-
parroċċa ta' San Lawrenz nhar it-30 ta'
Jannar 1938 u dam jaqdi d-dmirijiet
tiegħu f'din il-parroċċa sat-28 ta' Lulju
1941, jiġifieri tliet snin biss.

Fit-8 ta' Mejju 1942 Dun Ġorġ Debrincat
mis-Sannat ha l-pussess ta' Kappillan tal-
Lawrenzjani. (Hawn ta' min jinnota li l-
Parroċċa damet bla Kappillan għal 10
xhur shaħ).

Dan il-Kappillan stinka biex tinbena
skola primarja fir-raħal. Fetah Ċirkolu ta'
l-Azzjoni Kattolika li illum qed iservi
bhala ċentru parrokkjali. Kien April ta' l-
1950. Xahrejn wara, jiġifieri fit-18 ta'
Ġunju 1950, Dun Ġirgor Vella minn
Kerċem, intgħazel biex imexxi l-parroċċa.
Fir-raħal ta' San Lawrenz jibqa' msemmi
għax kabbar il-knisja bin-navijiet,
sagrastija u koppla u anki tkabbar l-artal
maġġur, sar il-paviment u z-zokklatura
ta' l-irham.

Fi żmien dan il-Kappillan ġiet mibnija
l-kappella ta' Sant'Anna fid-Dwejra li
tinsab fil-Parroċċa. Dan il-Kappillan dam
f'din il-parroċċa sad-9 ta' Marzu 1975,
jiġifieri 25 sena. Nhar l-Erbgħa 19 ta'
Marzu 1975 beda l-ministeru tiegħu f'din
il-parroċċa Dun Mikiel Borg mix-Xagħra.
Fost l-opri li wettaq insibu l-linef kollha
tal-knisja, l-ambone, ix-xiri ta' mini-bus li
sservi għal hargiet kulturali u edukattivi
tal-parroċċani kollha, in-niċċa ta' San
Lawrenz, il-bini tad-dar tad-duttrina.
Xogħol ta' restawr fis-saqaf tal-knisja.
S'issa dan il-kappillan ilu f'din il-
parroċċa 18-il sena.

◀ 81

San Lawrenz illum

Kien xieraq li għal din l-okkażjoni jitthejja program ta' festi tul il-medda tas-sena 1993 li fiha qed infakkru l-ewwel mitt sena tal-parroċċa tagħna. Nhar l-Ewwel tas-Sena l-poplu Lawrenzjan ingabar fil-pjazza biex hawnhekk flimkien ma' l-Isqof tiegħu ta bidu għal din is-sena. Qabel il-korteo daħal il-knisja ġew imtelligħa bandalori biex jibqgħu hemm matul is-sena kollha. Waqt il-quddiesia l-Isqof xeghel ix-xema taċ-ċentinarju. F'Jannar kellna għadd ta' attivitajiet spiritwali u kulturali li baqgħu sejrin tul Frar u Marzu. F'nofs Marzu l-poplu Lawrenzjan fakkar il-mitt sena tiegħu. Is-Sibt 13 ta' Marzu, in-nies ta' San Lawrenz, immexxijin mir-ragħajja spiritwali tagħhom ghamlu pellegrinagg għall-Matriċi ta' l-Għarb. It-Tnejn 15 ta' Marzu l-Isqof fakkar dak li ghamel il-Papa Ljun XIII mitt sena qabel. L-ghada l-poplu ta' l-Għarb ġie jikkonċelebra fil-knisja tagħna. L-Erbgħa, iż-żgħażaġh ta' San Lawrenz tellgħu ballata l-ġmiel tagħha. Din il-ġimgha għalqet bl-Akkademja Muziko-Letterarja taht il-Presidenza tal-President ta' Malta u l-Isqof ta' Ghawdex. Is-7 ta' Mejju 1993 kienet ġurnata ohra importanti fl-istorja tal-parroċċa għaliex f'din il-ġurnata l-Kurja tad-Djoċesi ta' Ghawdex bdiet tirrikonoxxi r-raħal ta' San Lawrenz parroċċa. Fl-okkażjoni ta' din il-ġurnata ġie mikxuf u dedikat l-altar mejda ta' rham. Fil-21 ta' Mejju l-poplu ta' San Lawrenz fakkar il-pussess ta' l-ewwel kappillan u l-bidu formali tal-parroċċa.

Il-qofol ta' din is-sena jintlaħaq fil-festa tal-Patron tagħna San Lawrenz. Il-Ġimgha, 6 ta' Awissu jkollna magħna l-Kardinal Edward Irdis Cassidy, li ġej apposta biex imexxi l-festi tagħna. Din is-sena se jkollna wkoll hafna baned Maltin u Ghawdxin fostna, kif ukoll loġhob tan-nar ta' l-art u ta' l-ajru mill-aqwa.

Inhoss li għandi nagħlaq dan l-artiklu

billi nhegġeg lil huti l-Lawrenzjani u lilkom Vittoriosani biex kemm jista' jkun matul il-ġranet sbieh tal-festi, jekk vera rridu nagħtu gost lil San Lawrenz, nersqu iżjed lejn Alla u l-knisja biex dak li nagħmlu jkun hierieg mill-qalb. B'hekk inkunu qed nimxu fuq il-*motto* magħżul mill-parroċċa tagħna matul din is-sena "Ma' Lorenzo fi knisja li taqdi".

Nawgura mill-qalb lil kulhadd il-festa t-tajba u festa li tkompli tressaqna iżjed lejn xulxin u lejn Alla. □

